

ምስዋር ጽልኢ - ዝኸፍአ ገበን

ኣብ 2018፡ ህዝቢ ኢትዮጵያ ዘንቀሎ ናይ ዕረያ (reform) መስርሕን ብዘባ ደረጃ ዘርሓዎ ሓድሽ ምዕራፍ ሰላምን ምሕዝነትን ብምኽላፍ፡ መንኰርኰር ታሪኽ ንድሕሪት ንምምላስ ዝተወልዐ ናይ ውክልና ኩናት (proxy war) ኣሰዲብዎ ዘሎ ከቢድ ሰብኣዊ መቐዘፍቲን ዕንወትን፡ ሓደ ካብ ዘሕንኽ ዛንታታት መበል 21 ክፍለ-ዘመን ኮይኑ ኣብ ታሪኽ ሰፊሩ ኣሎ። ኣብ ውሽጣዊ ፖለቲካዊ ፍልቀት ሓደ ሃገር ጣልቃ ብምእታው፡ ንሓደ ክፋል ሕብረተሰብ ብዘየለ ተጸብኦን ከበባን ኣርጊድካ፡ ናይ ተነጽሎን ምጉናይን ጭኑቕ ስነ-ኣእምሮ ፈጠርካ፡ ምስ ኣሕዋቱን መናብርቱን ምንጃት፡ ዘስገድግድ ገበን ኣብ ልዕሊ ህዝቢታት ኮይኑ፡ እዚ ዘይምኽኑይ ኩናት፡ ድሕሪ ደጊም ብዘባ ደረጃ ትምህርቲን ንቕሓትን ክቕሰሞ ዝግባእ መሪር ተሞኩሮ ሓዲጉ ኣሎ። የግዳስ፡ ድሕሪዚ ኩሉ ህልቂትን ዕንወትን፡ ሰላም ክሰፍን ተስፋ ኣብ ዝተሰንቀሉ ሰዓት እውን፡ ነዚ ብፍሽለት ዘኸተመ ብዓንተቦኡ ኣድላይነት ዘይነበሮ ኩናት፡ ብኻልእ መልክዕ ንምቕጻሉ፡ ጽልኢን ቅርሕንቲን ናይ ምስዋር ፕሮፖጋንዳዊ ዘመተ ዝያዳ ክዓርግ ይርእ ኣሎ። ቀዳማይ ዒላማ ናይዚ ዘመተዚ፡ ከም ወትሩ ህዝቢ ኤርትራ ኮይኑ፡ ኣብ ውሽጢ ኢትዮጵያ እውን ንህዝቢ ኣምሓራ ተጸላኢ ምግባር ምስኡ ኣላፊንካ ዝስርሓሉ ዘሎ እዩ። ኣብዚ ሓድሽ ዘመተ ምኹስኳስ ጽልኢ፡ ካብ ሚድያታት ኢትዮጵያ ክልል ትግራይ ጀሚርካ፡ ዓቢ ስም ዘለወን፡ ብቋንቋታት ከባቢና ዝፍንዎ ኣህጉራውያን ማዕከናት፡ ከምኡውን ኣጫፈርቲ ማሕበራዊ ሚድያ፡ ካብ ሞያን ስነ-ምግባርን ጋዜጠኝነት ኣዝዮም ብምርሓቕ፡ ቃንዛን ምረትን ዝነደዩ ወገናት ዝተፍኦ ውጹእ ጠቕነ፡ ሓቕነቱ ምርግጋጽ ከየድልዮም ኣብ ምድማቕ ተጸሚዶም ይርከቡ። እዞም መጋበርያ ዘመተ ጽልኢን ቅርሕንትን ኮይኖም ዝርከቡ ኣካላት፡ ካብዛ ፕላኔት ወጻኢ ክብጻሕ ኣብ ዘይክእል ስፍራ ዝፍጸም ዘሎ ተግባራት ዘቃልሑ ዘለዉ ክመስሉ፡ ቦታ፡ ዕለት፡ ዓይነት ፍጻመ ዘረጋግጽ ጭብጢ ኣብ ምቕራብ ግዱሳት ኣይኮኑን። እቲ ዕላማ ደይ መደይ ኢልካ፡ ኣብ መንጎ ኣሕዋት ህዝብታትን ጎረባብቲን ቅርሕንቲ ብምኹስኳስ፡ ዝጸንሐ ወጥሪን ምትፍናንን ከይዝህም፡ እኳ ድኣ ተደጉሉ ከምዝቕጽል ምግባር ስለዝኾነ፡ ንዘመተኦም ዘረጋግጽ መርትዖ ዘይምድላዮም ዘገርም ኣይኮነን። ምስዚ ኣተኣሳሲርካ ክግለጽ ዝግብኦ፡ ሃንደስቲ ዕግርግር ዘይተገንዘብዎ ወይ ክግንዘብዎ ዘይደለዩ ሓቂ ኣሎ። ዕላማኦም ዘይተዓወተ፡ ብሰንኪ ኤርትራ ኣይኮነን። ኤርትራ ንባዕላ ግዳይ ጨካን ጸወታኦም ኮይና፡ ሃፈጽታ ባርዕ ጎረቤታ ዝጸለዎ እያ። ጸጥታዊ ስግኣታ ምውጋድን ነብሳ ምክልኻልን ድማ ኣብ ዝኾነ እዋን ባህርያዊን ሕጋዊን መሰላ እዩ። እቲ ዓቢ ውዲት

ዘይተዓወተሉ ምክንያት፡ ሓደን ንጹርን እዩ። በቲ ውጥን ክውቃዕ ዝተሃርፈ ሰላማ፡ ኣንጻር ድሌትን ባህሪን ተበግሶን ህዝቢ ኢትዮጵያ ስለዝኾነ፡ ኣይሰመረን። ሕጂ እውን ብዘይካ ምርጫ ህዝቢ ኢትዮጵያ ምክባር፡ ካልእ ኣማራጺ የለን። ብጣልቃን ሕንከራን መርዛም ፕሮፖጋንዳ ጽልኢን ቅርሕንትን ዛጊት ዝጠፍኦ ህይወትን ዝወረደ ዕንወትን ይኣክል! እዚ፡ ድሕሪ ፍሽለት ናይቲ ዓቢ ውጥን ዝሃግግ ዘሎ ዘመተ ጽልኢን ቅርሕንትን፡ መርኣያ ንድየትን ሕስረትን ዝኸሰሩ ወገናት ኮይኑ፡ ካብ ቀዳማይ ዘይሓይሽ ዝኸፍኦ ገበን ኣብ ልዕሊ ኣሕዋት ህዝብታትን ጎረባብትን እዩ። በዚ ዘመተ'ዚ ዝዕወት ሰላማ ግን ክህሉ ኣይክእልን።

ቦርድ ክፍሊ ጋዜጣ ሓዳስ ኤርትራ

29/11/2022